

LECTIO DIVINA

IT-TIELET HADD TAL-GHID (C)

Ġw 21,1-19

Ġesu reġa' deher lid-dixxipli. Ninsabu fl-aħħar kapitlu tar-raba' vangelu u fl-aħħar dehra ta' Ġesù lid-dixxipli. Il-verb *phaneroo* f'San Ġwann jintuza 9 darbiet, 3 minnhom jirreferu għad-dehriet ta' Kristu Rsoxt: ifisser 'turi b'mod aktar ċar'. Ġesù huwa ħaj, prezenti u għalhekk jeħtieġ li issa d-dixxipli jaraw il-preżenza tiegħu aktar biċ-ċar. Joħorġu mid-dalma tal-lejl għad-dawl taż-żerniq ta' filgħodu, għaliex minn issa 'l quddiem Kristu tarah dejjem prezenti fost id-dixxipli tiegħu.

Fdejn il-baħar ta' Tiberija. Id-dixxiplu għadu fuq il-baħar waqt li Ġesù qiegħed fuq ix-xatt. Id-dixxiplu għadu ma wasalx fl-art, għadu jrid jitqabad, għad baqagħlu triq x'jimxi biex jasal għand il-Missier. Il-baħar ifakkar fil-mixja tal-poplu Lhudi għall-ħelsien (Ez 13:5), fit-tempesta li Ġesù sikket (Mk 4:35-41); il-baħar ifisser il-biża' li jgarrab il-bniedem quddiem il-periklu u jaħseb li ser jintilef. U hawn f'din is-sitwazzjoni Ġesù juri ruħu. Din il-laqgħa ma' Kristu ma ssirx fiċ-Ċenaklu fejn id-dixxipli kielu l-ħobż (l-Ewkaristija), irċivew l-Ispirtu s-Santu u l-missjoni li jwasslu l-maħfra; imma sseħħ fil-miftuħ, anzi f'art pagana, għaliex issa din hija l-missjoni tagħhom li jkunu sajjieda tal-bnedmin kollha u jridu jwasslu l-preżenza ta' Kristu lil kulhadd, għaliex Kristu huwa s-Salvatur tad-dinja.

Xmun Pietru, Tumas... Natanjel, ulied Żebedew u tnejn oħra... kienu flimkien. Id-dixxipli ma humiex mifrudin minħabba l-biża', din id-darba huma flimkien ma' Pietru. L-**għaqda** hi l-frott, ir-rigal ta' Kristu. Kulhadd jista' jagħmel esperjenza ta' Kristu Rsoxt. Mhux aktar in-numru 12 li jfissru t-tribù ta' Izrael, iżda għandna n-numru 7 li jfisser totalità, kulhadd, in-nazzjonijiet kollha jistgħu jagħrfu lil Kristu.

Xmun Pietru qalilhom: "Sejjer nistad". Jissemma bl-isem tal-familja, *Xmun*, u bl-isem li taħ Ġesù, *Pietru = l-isem tal-grazzja*. Il-bniedem li fih jidhru d-dgħufija, il-biżgħat, il-preżunzjoni,

imma jidher fih il-bżonn u t-tfittxija ta' Kristu. Pietru jissemma l-**ewwel wieħed** u huwa dak li jieħu l-inizjattiva li jmur jistad (v. 3), dak li jaqbeż il-baħar (v. 7), jiġbed ix-xibka bil-ħut mingħajr ma tinqasam (v. 11), u lilu Ġesù jistaqsi...

Pietru ma jordnax li jmorru miegħu. Din hija l-awtorità mhux li tordna, li tikkmanda; awtorità tfisser mudell li tħares lejha biex timitah u dan nafu li jista' jservi kemm fit-tajjeb u kemm fil-ħażin. Il-qawl Malti: "Il-kliem iħajjar imma l-eżempju li jkaxkar".

"Ħa niġu miegħek". L-unità, flimkien, mhux kulhadd għal rasu. Iżda din l-għaqda tibqa' sterili jekk ma tkunx għaqda **bi** Kristu, **ma'** Kristu u **fi** Kristu. L-Ubbidjenza għall-Kelma ta' Kristu.

Marru, rikbu (ħarġu bid-) d-dgħajsa u dak il-lejl ma qabdu xejn. Hekk għamel Ġesù, ħareġ mingħand il-Missier biex jiġbor il-merħla mxerrda. Id-dixxipli – "nagħmilkom sajjeda tal-bnedmin" – joħorġu u jerggħu lura mingħajr frott, il-missjoni tagħhom falliet... **dak il-lejl**, għax qabel ma Kristu juri ruħu, il-bniedem jibqa' jgħix fil-lejl. Kliem Ġesù: "*Sakemm għadu binhar, jeħtiġilna nagħmlu x-xogħol ta' dak li bagħatni, għax jasal il-lejl meta ħadd ma jkun jista' jaħdem. Sakemm għadni fid-dinja, jiena hu d-dawl tad-dinja*" (9:4-5). Id-dixxipli fl-għemil tiegħu jrid juri lil Kristu u mhux lilu nnifsu, inkella nassistu għal pastorali sterili. "*Min jibqa' fija u jiena fih, dan jagħmel ħafna frott; għax mingħajri ma tistgħu tagħmlu xejn*" (15:5).

Filgħodu mas-sebħ, Ġesù kien qiegħed (este) ix-xatt, imma d-dixxipli ma kinux jafu li kien Ġesù. Ġesù hu s-sebħ, id-dawl qiegħed hemm, l-opri tal-Missier isiru fid-dawl (9:4). Ma ninsewx l-importanza għar-raba' vanġelu dwar il-ġlieda bejn ulied id-dawl u wlied id-dlam. Din id-darba Ġesù ma jgħidilhomx "Jiena Hu", imma jistenna li huma jagħrfuh.

"Għandkom x'tiekle, ħbieb?". "Le", wegħbuh. Ġesù jippreżenta ruħu bħala wieħed li huwa fil-bżonn – lis-Samaritana: "Agħtini nixrob" (4:7), u dan jagħmlu biex jidħol fi djalogu mal-bniedem għax b'hekk inti tista' tagħrfu. Ġesù hu l-ħobż ħaj li nizel mis-sema u mingħajr Ġesù d-dixxipli ma jista' jagħmel xejn (15:5). Id-dixxipli ma qabdu xejn għax ma humiex jagħmlu r-rieda tal-Missier bħalma jistqarr Ġesù: "L-ikel tiegħi hu li nagħmel ir-rieda ta' min bagħatni" (4:34).

"Waddbu x-xibka n-naħa tal-lemin tad-dgħajsa". Ġesù jagħti kmand preċiż: li nafdaw fil-

kelma tiegħu, hekk biss nirbħu l-insuffiċjenza tagħna. Afda ħajtek fuq il-kelma tiegħu bħal Marija: “Ħa jsir minni skont kelmtek” (Lq 1:38), u bħal Pietru: “Imma, la qiegħed tgħid int, ħa nkala x-xbiek” (Lq 5:5).

Waddbu x-xibka... qabdu ħut. Fl-ubbidjenza għall-kelma u fil-ħidma fraterna mibnija fuq l-imħabba jaqbd u ħafna ħut. Dan hu s-sigriet tal-ħidma pastorali: immexxija mill-Kelma u fl-għaqda ta' bejnietna. Kulħadd jgħbed ħabel wieħed.

Id-dixxiplu li kien iħobb Ġesù qal lil Pietru. Dak li fl-aħħar ikla kien b'rasu ma' sider Ġesù. Xmun Pietru għamillu sinjal u staqsieh: “Għal min qiegħed jgħid?” (13:23-24). Dak li daħħal lil Pietru għewwa għand il-Qassis il-kbir (18:15ff); dak li baqa' taħt is-Salib ma' Marija (19:26); dak li ġera ma' Pietru ħdejn il-qabar (20:22ff)... issa huwa dak li juri l-**Preżenza ta' Kristu** lil Pietru. *Korrezzjoni fraterna*: ma hix kundanna, ġudizzju jew tmaqdir, iżda mixja fraterna lejn Ġesù: **Il-Mulej dan!** Tpoġġi lil Kristu fiċ-ċentru ta' dak kollu li inti tagħmel. L-imħabba vera lejha twasslek biex tagħrfu u tarah quddiemek!

Pietru, kif sama' li kien il-Mulej, xeħet fuqu l-libsa ta' fuq, għax kien għoddu għeri, u ntafa' l-baħar. Xeħet, libes fuqu, ifakkarna fil-ġest ta' Ġesù li jneħħi l-mantar u jilbes il-fardal (13:4f) u jkun qaddej li jaħsel il-mizerja tal-bniedem (magħmudija). Issa Pietru jiġi mlibbes bil-libsa vera tal-fidi, jinzel fl-ilma u jimxi lejn Kristu – il-mixja tal-imgħammadin ġodda, li jilbsu lil Kristu, jilbsu l-atteggjamenti tiegħu u jsiru Kristu ieħor, hekk li jissejħu Kristjani.

Id-dixxipli..., billi ma kinux imbiegħda wisq mill-art, imma xi mitejn driegħ biss, resqu bid-dgħajsa jkaxkru warajhom ix-xibka bil-ħut. Kif niżlu l-art, raw li kien hemm xi faħam jaqbad, bil-ħut fuqu, u xi ftit ħobż. L-art tfakkar fl-art imwiegħda, Kristu jinsab fuq ix-xatt, id-dixxiplu hu dak li qed jimxi lejn id-dar tal-Missier. In-numru 200 ifakkar fil-200 dinar ħobż li ma humiex biżżejjed biex titma' l-folla (6:7). Hawn Ġesù joffri l-ħobż tal-ħajja b'mod gratuwitu u mhux bil-flus, hekk li Hu stess iħejji l-ikel għad-dixxipli. Dan kollu jfakkarna mill-ġdid fil-kamra ta' fuq fejn Kristu li ħabbhom għall-aħħar iħejji l-ikel għal ħbiebu. Hekk ukoll issa Ġesù jaqbad il-ħobż u l-ħut u jnewlu lid-dixxipli. L-imħabba tintwera fl-għotja totali, l-imħabba vera ta' Kristu li tiġbor u tgħaqqad mill-ġdid lid-dixxipli. L-ikel Ewkaristika ssir it-timbru tal-ħajja ta' dawki li jemmnu. Ma ninsewx li hawn hu: **Ġesù resaq, qabad il-ħobż u newwilhulhom;** huwa Ġesù li jersaq lejn il-bniedem biex iservih, hu Ġesù li jitbaxxa biex

jaħsel saqajn id-dixxipli. Dakinhar Pietru ma jkunx irid, għaliex fil-mentalità tiegħu/na huwa l-bniedem li jeħtieġ li jaqdi lil Alla. L-Ewkaristija turina l-imħabba ta' Alla li jaqdi u jsir ikel u ħaoż għalina biex aħna nitgħallmu minnu u nsiru Ewkaristija għal xulxin. Din hija l-komunità Nisranija: ***Ikla Ewkaristika għall-umanità!***

In-numru 153 ħuta: (3x50+3) ifisser l-abbundanza, bħal f'Kana fejn il-ġarar huma mimlija sax-xfar (2:1-12); ifakkar fil-150 adult; u t-3 fil-preżenza tad-divinità. F'Luqa n-nies jitpoġġew fi gruppi ta' 50. L-abbundanza ta' Alla li hija għal kulħadd.

“Xmun bin Ġwanni, tħobbni int aktar minn dawn?”. Hawn għandna 2 verbi għall-verb “ħabb”; **“fileo”** = tkun ħabib ta' xi ħadd, u **“agapao”** = tħobb billi tkun lest li tagħti ħajtek. Fl-ewwel mistoqsija Ġesù jgħidlu: “Tħobbni int?” (agapas me), u Pietru jwieġeb: “Int taf li jiena nħobbok” (filo se). Pietru jgħidlu: “Int taf li jien irrid inkun ħabib tiegħek”; hu l-istess Pietru li qabel çaħdu li jgħid li hu lest li jagħti ħajtu (13:37). Issa Pietru jaf bid-dnub tiegħu li għadu ma hux lest li jagħti ħajtu, u għalhekk jgħidlu: **“Int taf kollox”**, int taf fejn twassal l-imħabba tiegħi lej. Ġesù jfakkarna fl-imħabba gratuwita tal-Missier li bagħat lil Ibnu biex bih id-dinja ssalva (3:16); hija l-imħabba li biha jħobbna l-Missier (15:9); hija l-imħabba li fiha rridu nikbru biex inħobbu lil xulxin (13:34; 15:12-17). **“Dan hu l-kmandament tiegħi: li tħobbu lil xulxin kif ħabbejtkom jien”.**

L-aħħar kelma ta' Ġesù hija **“Ejja warajja”** = ma hux sempliciment “imxi warajja, ejja miegħi”, imma (*tu segui me*): “Ibqa' b'ħarstek fuqi biex inti timitani, biex inti wkoll tasal li tagħti ħajtek”. Hawn niftakru fi kliem Ġesù meta lil Pietru jgħidlu: **“Int għalissa ma tafx x'qiegħed nagħmel jien; tiffmu aktar 'il quddiem”** (13:7). Id-dixxiplu hu dak li jsir KRISTU IEHOR, li wara li jifhem l-imħabba ta' Alla, hu wkoll jasal sabiex jagħti ħajtu!